

САЙИДАЛҲИ МАЪМУР

ДАРЁЧА

ДАР РОҒУН

Мошинҳои гуногун,
Равон ба сӯи Роғун
Реғу шағал мебаранд,
Баҳри бинои сарбанд.
Дар Вахш ГЭС-и дигар
Ба кор мекунад сар.
Амаки мошинсавор,
Мошинатро ниғаҳ дор.
Хеле шудам мунтазир,
Маро ҳамроҳи худ гир.

Додои ман дар сарбанд,
Дарёро мекунад банд...



ДАРЁЧА

Дар деҳи мо як руд аст,

Чун риштаи кабуд аст.

Руд камоб меравад

Бо сад азоб меравад.

Аммо мисли ришта зуд

Канда намешавад руд.

Дарёча маҷро дорад,

Оби мусаффо дорад.

Аз хизмати рудбор

Бошад ҳама миннатдор.

Дарахтон дар пеши руд

Хам кардаанд сари худ.

Роҳи рудро киштзор

Бошад доим интизор.
Ман ҳам чун ташна монам,
Ба сӯи руд давонам.
Ба ду зону нишаста,
Ташнагиам шикаста
Таъзим мекунам ҳар бор,
Ба дарёчаи кӯҳсор.



ПАЙРАҲА

Меғузарад пайраҳа
Аз камари Ҳалқаҷар.
Пайраҳа чун ришта аст,
Дар назари раҳгузар.

Пайраҳа мисли ришта
Печида дар бари кӯҳ.
Мебараду мебарад
Пайраҳа то сари кӯҳ.

Оварад аз сари кӯҳ
Пайраҳа то сари роҳ.

Шаҳраҳе аз сӯи шаҳр
Бигзарад аз бари роҳ.

Пайраҳа карда пайванд
Роҳи маро ба олам.
Пайраҳа пайванд кард
Оламиёнро ба ҳам.

Мегузарад пайраҳа
Аз камари Ҳалқаҷар.
Пайраҳа чун ришта аст,
Риштаи пайвандгар.



ПАЗМОНӢ

Дар осмон парзанон
Фароштурук мепарад.
Бо худ хаёли маро
То Душанбе мебарад.

Як моҳ шуд, ки дурам
Аз акою хоҳарам.
Дар деҳа дам мегирам
Ҳамроҳ бо модарам.

Акою хоҳарамро
Пазмон шудаам бисёр.

Кардам барои падар
Тӯҳфаи хубе тайёр.

Як халтаро пур кардам
Ман бо гиёҳи кӯҳсор.
Хушконда дар сояру,
Кардам ба бурдан тайёр.

Падарам дорусоз аст,
Дорусози номдор.
Аз гиёҳи чидаам
Дору мекунад тайёр...

Дар осмон парзанон
Фароштурук мепарад.
Бо худ хаёли маро
То Душанбе мебарад.



ГИРЁНЧАК

Гурба бесабаб
Нагӯяд мияв,
Сагча бесабаб
Накунад ав-ав.

Бузак бесабаб
Назанад маос.
Гӯсола бе чиз
Накунад баос.

Хурӯс бесабаб
Назанад фарёд,

Чаро бесабаб
Мегирад Фарҳод?!



ШАБНАМ

Дар рӯи гул саҳаргоҳ
Афтодааст шабнам.
Шаффоф мисли шабнам
Камтар бувад дар олам.

Софу зулол бошад,
Поку ҳалол бошад.
Ба он шавад баробар,
Шири сафеди модар.

